

## ພາລະບົດບາດ

ຕໍາແໜ່ງ	ພະນັກງານການເງິນເມືອງ
ຈໍານວນຕໍາແໜ່ງ	14
ບ່ອນປະຈໍາການ	ຫ້ອງການໂຄງການ ປສຊ ເມືອງ, ໃຊ້ເວລາ 30% ລົງເຮັດວຽກຢູ່ບ້ານເປົ້າໝາຍຂອງໂຄງການ
ພາຍໃຕ້ການຊີ້ນໍາ	ຫົວໜ້າທີມງານເມືອງ / ທີມງານບໍລິຫານ-ການເງິນ ສູນກາງ
ທີ່ປຶກສາດ້ານວິຊາການ	ຫົວໜ້າຂະແໜງບໍລິຫານ-ການເງິນ ຫ້ອງການ ປສຊ ສູນກາງ
ໄລຍະເວລາສັນຍາ	ສັນຍາເຮັດວຽກ 1 ປີ ລວມທັງໄລຍະທົດລອງວຽກ 3 ເດືອນ, ສັນຍາສາມາດສືບຕໍ່ໂດຍອີງຕາມຄວາມຈໍາເປັນ/ຄວາມຕ້ອງການຂອງໂຄງການ, ງົບປະມານທີ່ມີ ແລະ ການປະເມີນຜົນງານໃນແຕ່ລະປີ

### ກ. ສະພາບລວມກ່ຽວກັບໂຄງການ

ການປັບປຸງຊີວິດການເປັນຢູ່ຂອງຊາວຊົນນະບົດ ຂອງ ສປປ ລາວ ແມ່ນປັດໃຈສໍາຄັນເພື່ອກ້າວໄປສູ່ ການຫຼຸດຜ່ອນຄວາມທຸກຍາກແບບຍືນຍົງ ໃນເຂດເນີນສູງຂອງ ສປປ ລາວ. ໃນຂະນະທີ່ ປະມານ 2/3 ຂອງປະຊາກອນຂອງປະເທດ ອາໄສຢູ່ໃນເຂດຊົນນະບົດ, ພວກເຂົາເຈົ້າ ກວມເອົາ 88% ຂອງຜູ້ທຸກຍາກ. ເກືອບທັງໝົດຂອງຜູ້ທຸກຍາກ ແມ່ນຄົວເຮືອນກະສິກໍາ. ປະມານເຄິ່ງຫນຶ່ງຂອງຄົວເຮືອນກະສິກໍາທຸກຍາກ (ຫຼື 41% ຂອງຈໍານວນຜູ້ທຸກຍາກ) ດໍາລົງຊີວິດຢູ່ໃນເຂດຫ່າງໄກສອກຫຼີກ, ສ່ວນຫຼາຍແມ່ນຢູ່ໃນເຂດເນີນສູງ; ມີພຽງແຕ່ 64% ຂອງກຸ່ມນີ້ ອາໄສຢູ່ໃນບ້ານທີ່ມີເສັ້ນທາງເຂົ້າເຖິງໄດ້ທຸກສະພາບອາກາດ. ດ້ວຍເຫດນັ້ນ, ໂຄງການປັບປຸງຊີວິດການເປັນຢູ່ ແລະ ການປັບຕົວກັບການປ່ຽນແປງດິນຟ້າອາກາດ (ປສຊ) ເປັນໂຄງການພັດທະນາທີ່ນໍາໃຊ້ຮູບແບບການພັດທະນາໂດຍຊຸມຊົນເປັນເຈົ້າ, ມີຈຸດປະສົງເພື່ອປັບປຸງຊີວິດການເປັນຢູ່ໃນເຂດຊົນນະບົດ ແລະ ການບໍລິໂພກອາຫານທີ່ມີຄວາມຫຼາກຫຼາຍສໍາລັບຊຸມຊົນທຸກຍາກໃນພື້ນທີ່ເປົ້າໝາຍໂຄງການ, ພ້ອມທັງຕອບສະໜອງທັນທີ ແລະ ມີປະສິດທິຜົນໃນກໍລະນີເກີດວິກິດການ ຫຼື ເຫດການສຸກເສີນ. ໂຄງການດັ່ງກ່າວ ໄດ້ວາງເປົ້າໝາຍໃສ່ຊຸມຊົນທີ່ດ້ອຍໂອກາດໃນ ສປປ ລາວ ໃນ 7 ແຂວງ ຄື: ຫົວພັນ, ອຸດົມໄຊ, ຜົ້ງສາລີ, ຊຽງຂວາງ, ສາລະວັນ, ສະຫວັນນະເຂດ ແລະ ເຊກອງ. ນອກຈາກນັ້ນ, ໂຄງການ ປສຊ ແມ່ນສ່ວນໜຶ່ງຂອງວິທີການຫຼາຍຂະແໜງການຮ່ວມກັນຈັດຕັ້ງປະຕິບັດເພື່ອແກ້ໄຂບັນຫາດ້ານໂພຊະນາການ ແນໃສ່ຫຼຸດຜ່ອນບັນຫາເດັກຂາດໂພຊະນາການ ໃຫ້ເຫຼືອ ພຽງ 25% ໃນປີ 2025.

ໂຄງການປະກອບມີ 5 ອົງປະກອບ ຄື:

**ອົງປະກອບ 1: ການພັດທະນາເສດຖະກິດທ້ອງຖິ່ນ, ປັບປຸງໂຄງລ່າງ ແລະ ການສ້າງຄວາມເຂັ້ມແຂງໃຫ້ຊຸມຊົນ (27.6 ລ້ານໂດລາສະຫາລັດ).** ອົງປະກອບນີ້ ສະໜັບສະໜູນ ກິດຈະກຳທີ່ຈັດຕັ້ງປະຕິບັດຢູ່ໃນລະດັບຊຸມຊົນທັງຫມົດຂອງບ້ານ. ບັນດາກິດຈະກຳ ຈະເສີມສ້າງຄວາມສາມາດຂອງຊຸມຊົນ ເພື່ອຈັດລຽງບຸລິມະສິດຄວາມຕ້ອງການລະດັບບ້ານ ທີ່ທຶນທານຕໍ່ສະພາບອາກາດ ແລະ ການລົງທຶນໃສ່ພື້ນຖານໂຄງລ່າງຂະຫນາດນ້ອຍທີ່ກ່ຽວຂ້ອງ ແລະ ການດໍາເນີນງານ ແລະ ການບໍາລຸງຮັກສາ (O&M). ທັງໝົດນີ້ ຈະເນັ້ນໃສ່ສິ່ງເສີມການມີສ່ວນຮ່ວມຂອງສະມາຊິກໃນຊຸມຊົນ ໂດຍສະເພາະຄວາມຕ້ອງການຂອງແມ່ຍິງ, ທຸກກຸ່ມຊົນເຜົ່າ ແລະ ກຸ່ມທີ່ມີຄວາມສ່ຽງ. ຈະໃຫ້ບຸລິມະສິດແກ່ບັນດາຄວາມຕ້ອງການທີ່ຈະແກ້ໄຂອຸປະສັກຕໍ່ກັບຄວາມໝັ້ນຄົງດ້ານສະບຽງອາຫານ, ການປັບປຸງໂພຊະນາການ, ແລະ/ຫຼື ການສ້າງລາຍຮັບ ໂດຍການມີສ່ວນຮ່ວມຂອງກຸ່ມເຫຼົ່ານັ້ນ. ການອອກແບບ, ການດໍາເນີນງານ ແລະ ການບໍາລຸງຮັກສາ ພື້ນຖານໂຄງລ່າງຂະຫນາດນ້ອຍ ຈະລວມເອົາລັກສະນະທີ່ມີການປ່ອຍທາດກາກບອນຕໍ່າ, ທຶນທານຕໍ່ສະພາບອາກາດ ເຊັ່ນ: ການປະຕິບັດງານ, ຄວາມທຶນທານ, ແລະ ຄວາມປອດໄພ.

**ອົງປະກອບ 2: ການສ້າງຄວາມອາດສາມາດໃນວຽກງານປັບປຸງຊີວິດການເປັນຢູ່ (7.95 ລ້ານໂດລາສະຫາລັດ).** ອົງປະກອບນີ້ສະໜັບສະໜູນກິດຈະກຳລະດັບກຸ່ມທີ່ສົ່ງເສີມການສ້າງລາຍຮັບ. ກຸ່ມຈະໄດ້ປັບຕົວເຂົ້າກັບສະພາບເສດຖະກິດ-ສັງຄົມ ແລະ ສະພາບອາກາດຂອງບ້ານ. ຢູ່ໃນບ້ານປະເພດ II ແລະ ປະເພດ III, ໂຄງການ ປສຊ ຈະສະໜັບສະໜູນກຸ່ມທ້ອນເງິນ ແລະ ສິນເຊື່ອ, ສ່ວນຫຼາຍແມ່ນແມ່ຍິງ, ການສ້າງຄວາມຮູ້ດ້ານການເງິນ, ແລະ ກິດຈະກຳການສ້າງລາຍຮັບທີ່ມີຄວາມຫຼາກຫຼາຍ ທົນທານຕໍ່ສະພາບອາກາດ. ໃນບາງບ້ານປະເພດ III ທີ່ມີທ່າແຮງດ້ານການຕະຫຼາດ, ໂຄງການ ຈະສະໜັບສະໜູນ ແລະ ການສ້າງຄວາມອາດສາມາດຂອງກຸ່ມຜະລິດ ທີ່ມີຢູ່ແລ້ວ ແລະ ຜູ້ສະໜອງປັດໃຈການຜະລິດກະສິກຳທີ່ທົນທານຕໍ່ສະພາບອາກາດ. ໃນບ້ານປະເພດ I ທີ່ມີຄວາມສາມາດໃນການພັດທະນາວຽກງານທ້ອນເງິນ ແລະ ສິນເຊື່ອ ຈຳກັດ ຍ້ອນສະມາຊິກໃນກຸ່ມສ່ວນໃຫຍ່ ທັງຍິງ ແລະ ຊາຍ ມີສະພາບຄວາມທຸກຍາກກວ່າ, ກຸ່ມເຫຼົ່ານີ້ ຈະເນັ້ນໃສ່ການຜະລິດສະບຽງອາຫານໃຫ້ພຽງພໍໃນການບໍລິໂພກ ແລະ ການສ້າງລາຍຮັບ.

**ອົງປະກອບ 3: ການສົ່ງເສີມການເຂົ້າເຖິງໄພຊະນາການຂອງຊຸມຊົນ (4.75 ລ້ານໂດລາສະຫາລັດ).** ອົງປະກອບນີ້ສະໜັບສະໜູນການປັບປຸງການບໍລິໂພກອາຫານ (ທັງດ້ານຄຸນນະພາບ ແລະ ປະລິມານ) ຂອງແມ່ ແລະ ເດັກ ອາຍຸ 1.000 ວັນທຳອິດ ໂດຍການສົ່ງເສີມການປະຕິບັດດ້ານໄພຊະນາການທີ່ດີ. ອົງປະກອບນີ້ ແມ່ນອົງໃສ່ 5 ຫຼັກການ ຄື: (ກ) ການນຳສະເໜີການບໍລິໂພກອາຫານທີ່ປຸງແຕ່ງພາຍໃນບ້ານທີ່ປະຫຍັດເວລາ, (ຂ) ການປະກອບສ່ວນຂອງຊຸມຊົນ, (ຄ) ການສ້າງແຮງຈູງໃຈອົງໃສ່ຜົນໄດ້ຮັບ ສຳລັບຊາວບ້ານທີ່ຈັດຕັ້ງປະຕິບັດໄດ້ດີ, (ງ) ການເສີມສ້າງຄວາມເຂັ້ມແຂງຂອງໄວໜຸ່ມ ແລະ ສີ່ສັງຄົມ ແລະ ການເພີ່ມແຫຼ່ງອາຫານໃນຂັ້ນທ້ອງຖິ່ນໃຫ້ຫຼາຍຂຶ້ນ. ຄວາມທົນທານຂອງຊຸມຊົນ ຈະຖືກເສີມສ້າງ ໂດຍການປະສານສານລະຫວ່າງ ອາຫານຈາກການຜະລິດຂອງຄົວເຮືອນ, ການຊື້ອາຫານ ແລະ ການເກັບອາຫານຈາກປ່າ. ແຫຼ່ງສະບຽງອາຫານ ຈະໄດ້ຮັບກາສົ່ງເສີມ, ເປັນຕົ້ນແມ່ນ ເຂດຜະລິດ ເຊັ່ນ: ສວນຄົວ, ຮົ່ວສວນ, ເຂດປູກເຂົ້າເນີນສູງ, ທົ່ງນາ, ປະເພດພືດ ແລະ ສູດອາຫານຕ່າງໆ, ຈະຖືກດັດປັບໃຫ້ແທດເໝາະກັບສະພາບມິເວດກະສິກຳ ແລະ ວັດທະນະທຳຂອງຊຸມຊົນ.

**ອົງປະກອບ 4: ວຽກງານຄຸ້ມຄອງບໍລິຫານ, ການສ້າງຄວາມເຂັ້ມແຂງ, ຕິດຕາມ ແລະ ປະເມີນຜົນ (4.7 ລ້ານໂດລາສະຫາລັດ).** ອົງປະກອບນີ້ ໃຫ້ການຊ່ວຍເຫຼືອດ້ານວິຊາການ ແລະ ການດຳເນີນງານ ສຳລັບການຄຸ້ມຄອງໂຄງການໃນແຕ່ລະຈຳວັນ ແລະ ລະບົບການຕິດຕາມ ແລະ ການປະເມີນຜົນ. ຊຶ່ງກວມເອົາການຈ້າງ, ການຝຶກອົບຮົມ, ແລະ ການໃຫ້ຄຳຕອບແທນແກ່ພະນັກງານ ຢູ່ຂັ້ນສູນກາງ ແລະ ຂັ້ນເມືອງ ລວມທັງ ຄ່າໃຊ້ຈ່າຍຂອງຜູ້ອຳນວຍຄວາມສະດວກຂັ້ນບ້ານ; ອຸປະກອນທີ່ກ່ຽວຂ້ອງ ແລະ ຄ່າໃຊ້ຈ່າຍໃນການດຳເນີນງານ; ແລະ ການບັນຊີ, ການຈັດຊື້ຈັດຈ້າງ, ການຄຸ້ມຄອງທາງດ້ານການເງິນ, ການຄວບຄຸມພາຍໃນ, ການກວດສອບ, ການຄຸ້ມຄອງດ້ານສິ່ງແວດລ້ອມ ແລະ ສັງຄົມ, ການຕິດຕາມ-ປະເມີນຜົນ, ແລະ ການສະໜັບສະໜູນດ້ານອື່ນໆ.

**ອົງປະກອບ 5: ນະໂຍບາຍການແກ້ໄຂໄພພິບັດສຸກເສີນ (0 ໂດລາສະຫາລັດ).** ໃນເບື້ອງຕົ້ນ ອົງປະກອບນີ້ ຈະບໍ່ມີການຈັດສັນງົບປະມານໄວ້ລ່ວງໜ້າ ແຕ່ຈະມີການຈັດສັນງົບປະມານມາຈາກອົງປະກອບອື່ນ ເພື່ອຕອບສະໜອງຢ່າງອິດວ່ນກັບວິກິດການຫຼື ເຫດການສຸກເສີນ ທີ່ລັດຖະບານ ປະກາດເປັນໄພພິບັດລະດັບຊາດ ທີ່ອາດຈະເກີດຂຶ້ນ ໃນລະຫວ່າງການຈັດຕັ້ງປະຕິບັດໂຄງການ. ທັງສາມປະເພດບ້ານ ແມ່ນເງື່ອນໄຂເທົ່າທຽມກັນທີ່ຈະໄດ້ຮັບການສະໜັບສະໜູນ ໃນເວລາເກີດເຫດການໄພພິບັດ. ກິດຈະກຳຂອງອົງປະກອບນີ້ ຈະອີງໃສ່ຍຸດທະສາດການຫຼຸດຜ່ອນຄວາມສ່ຽງຈາກໄພພິບັດ ຂອງ ສປປ ລາວ.

**ຂ. ຄວາມຮັບຜິດຊອບໂດຍລວມ**

ພະນັກງານການເງິນ ຂັ້ນເມືອງ ມີພາລະບົດບາດ ແລະ ຄວາມຮັບຜິດຊອບ ຕໍ່ການຄຸ້ມຄອງ ບໍລິຫານຈັດການ ແລະ ລາຍງານການເຄື່ອນໄຫວທາງດ້ານການເງິນ ພາຍໃນເມືອງຂອງຕົນເອງຮັບຜິດຊອບ ເປັນຕົ້ນແມ່ນ: ການສະເໜີຂໍງົບປະມານຈາກສູນກາງ

ເພື່ອຈັດຕັ້ງປະຕິບັດບັນດາກິດຈະກຳຕ່າງໆ ຂອງໂຄງການ, ບັນດາກິດຈະກຳໂຄງການຍ່ອຍ, ການຄຸ້ມຄອງບໍລິຫານຄັງເງິນແຮ່  
ບໍລິຫານ, ກວດກາການຂໍອະນຸມັດງົບປະມານ ແລະ ການນຳໃຊ້ລາຍຈ່າຍທີ່ເກີດຂຶ້ນໃຫ້ຖືກລະບຽບການ ທາງດ້ານການເງິນ, ເປັນຜູ້  
ອຳນວຍຄວາມສະດວກ, ເຜີຍແຜ່ ລະບຽບການເງິນ ແລະ ເປັນຄູຝຶກ ໃຫ້ແກ່ ພະນັກງານຂັ້ນເມືອງ ແລະ ຂັ້ນບ້ານ, ບຳລຸງຮັກສາ  
ລະບົບການເງິນ ແລະ ຄຸ້ມຄອງງົບປະມານໂຄງການ ພ້ອມທັງກະກຽມບົດລາຍງານການເງິນຕ່າງໆໃຫ້ຫ້ອງການສູນກາງ.

### ຄ. ຫນ້າທີ່ ແລະ ຄວາມຮັບຜິດຊອບ

#### ການຄຸ້ມຄອງ ແລະ ການກວດກາ

1. ບັນທຶກຄວາມຖືກຕ້ອງ ແລະ ຮັບປະກັນຄວາມຄືບຖ້ວນຂອງຂໍ້ມູນລາຍການເຄື່ອນໄຫວ ກ່ຽວກັບ (ລາຍຮັບ ແລະ ລາຍ  
ຈ່າຍ) ຂອງຫ້ອງການ ປສຊ ເມືອງ ລວມທັງການປ້ອນຂໍ້ມູນການເງິນ ໃສ່ບົດລາຍງານການເງິນ ປະຈຳເດືອນ;
2. ກວດກາເອກະສານການເບີກຈ່າຍຕ່າງໆ ເພື່ອຢັ້ງຢືນວ່າລາຍຈ່າຍຕ່າງໆ ແມ່ນຖືກຕ້ອງຕາມລະບຽບການ ແລະ ແຜນງົບປະ  
ມານຂອງໂຄງການ ທີ່ວາງໄວ້;
3. ຮັບຜິດຊອບ ໃນການກະກຽມບົດລາຍງານການເງິນ ປະຈຳເດືອນ, ຄັງເງິນສິດ ແລະ ດຸ່ນດ່ຽງບັນຊີທະນາຄານ;
4. ມີໜ້າທີ່ກວດກາ, ດຸ່ນດ່ຽງບັນຊີ ແລະ ບັນທຶກບັນຊີ ຕາມພາລະບົດບາດ;
5. ພົວພັນ ແລະ ປະສານງານໃນການກະກຽມເອກະສານໃຫ້ແກ່ກວດສອບພາຍໃນ ແລະ ພາຍນອກ ຕາມພາລະບົດບາດ;
6. ກະກຽມ ແລະ ສະເໜີຂໍ້ງົບປະມານ ເຖິງ ຫ້ອງການ ປສຊ ຂັ້ນສູນກາງ;
7. ຕິດຕາມບັນທຶກ ການລົງທະບຽນຊັບສິນຂອງຫ້ອງການເມືອງ ໃຫ້ທັນເວລາ, ດຳເນີນການກວດນັບຊັບສິນປະຈຳປີ, ມີໜ້າ  
ທີ່ລາຍງານຊັບສິນທີ່ເສຍຫາຍ, ເປ້ເພ ຫຼື ຖືກລັກ ເຖິງຂະແໜງບໍລິຫານ ແລະ ການເງິນ, ຫ້ອງການ ປສຊ ຂັ້ນສູນກາງ ຊາບ;
8. ສ້າງລະບົບຖານຂໍ້ມູນ ແລະ ເກັບຮັກສາເອກະສານຕ່າງໆ ຂອງຫ້ອງການ ປສຊ ເມືອງ;
9. ກວດກາ ແລະ ໃຫ້ຄຳແນະນຳ ດ້ານການບັນທຶກຂໍ້ມູນການເງິນ ທີ່ຖືກຕ້ອງ ແລະ ຄືບຖ້ວນ ຕາມລະບຽບການເບີກຈ່າຍຂອງ  
ໂຄງການຍ່ອຍ ເຊັ່ນ: ບົດສະຫຼຸບລາຍຈ່າຍ ຂອງໂຄງການຍ່ອຍ, ກອງປະຊຸມສະຫຼຸບງວດ ໂຄງການຍ່ອຍ ແລະ ການ  
ບັນທຶກຂໍ້ມູນ ການເງິນ-ການບັນຊີ ຂອງທົມງານຈັດຕັ້ງປະຕິບັດຂັ້ນບ້ານ;
10. ປະຕິບັດໜ້າທີ່ດ້ານວຽກງານບໍລິຫານຫ້ອງການ ຈຳນວນໜຶ່ງ ຕາມພາລະບົດບາດ ໂດຍບໍ່ໃຫ້ກະທົບເຖິງໜ້າທີ່ຮັບຜິດຊອບ  
ຫຼັກ ທາງດ້ານວຽກງານການເງິນ-ການບັນຊີ.

#### ການເສີມສ້າງຄວາມເຂັ້ມແຂງ

11. ເປັນຄູຝຶກ/ຜູ້ອຳນວຍຄວາມສະດວກ ໃນການຝຶກອົບຮົມ ວຽກງານບໍລິຫານ-ການເງິນ ໃຫ້ແກ່ ພະນັກງານຂັ້ນເມືອງ, ອາສາ  
ສະໝັກຂັ້ນບ້ານ ຕາມການມອບໝາຍ;
12. ຝຶກອົບຮົມວຽກງານ ການຄຸ້ມຄອງ ບໍລິຫານ-ການເງິນ ແລະ ການເຮັດລາຍງານທາງດ້ານການເງິນ ໃຫ້ແກ່ ທົມງານຈັດຕັ້ງ  
ປະຕິບັດ ຂັ້ນບ້ານ ແລະ ຊຸມຊົນ.

#### ການລົງຕິດຕາມຊຸກຍູ້ ແລະ ການລາຍງານ

13. ກະກຽມບົດລາຍງານການເງິນ ປະຈຳເດືອນ ເພື່ອສົ່ງເຖິງຫ້ອງການ ປສຊ ສູນກາງ ໃນທຸກໆ ທ້າຍເດືອນ.

### ງ. ເງື່ອນໄຂ ຂອງຜູ້ສະໝັກ

- ມີໃບປະກາດສະນິຍະບັດຊັ້ນປະລິນຍາຕີ ທາງດ້ານການເງິນ-ການບັນຊີ, ການບໍລິຫານທຸລະກິດ ແລະ ສາຂາວິຊາອື່ນ  
ທີ່ກ່ຽວຂ້ອງ;

- ມີປະສົບການຢ່າງໜ້ອຍ 5 ປີ ໃນວຽກງານການຄຸ້ມຄອງລະບົບການເງິນ-ການບັນຊີ, ການເຮັດບົດລາຍງານທາງດ້ານການເງິນ;
- ມີປະສົບການໃນການເຮັດວຽກພັດທະນາຊຸມຊົນ ຫຼື ພັດທະນາຂັ້ນພື້ນຖານ ມາກ່ອນ ຈະເປັນການດີ;
- ມີປະສົບການເຮັດວຽກກັບອົງການທີ່ໄດ້ຮັບທຶນ ຈາກທະນາຄານໂລກ ຫຼື ຈາກອົງການຈັດຕັ້ງສາກົນ ມາກ່ອນ ຈະເປັນການດີ;
- ມີປະສົບການໃນການຝຶກອົບຮົມ ໃຫ້ແກ່ຊຸມຊົນໃນຂັ້ນພື້ນຖານ;
- ມີຄວາມສໍານິສໍານານໃນການນໍາໃຊ້ຄອມພິວເຕີ ແລະ ໄປແກຣມ MS Word, Excel;
- ສາມາດເດີນທາງໄປເຮັດວຽກໃນເຂດຫ່າງໄກສອກຫຼີກໄດ້.